

# Keriimikko Bakhiilikko

id uwwo daashshan, weekkon keriiima menon weekkon bakhiila menon. jamman safar weella safarafiijinnan. keriiimin fasilka jamman kabjagooni, bakhiilnig kaballey juwongoon ikkirooson. mina iyyongoon fa kammunname iyyon. woon ir annig kabkummi iyyongoon immii deeno iyyon. wellan feddongoon iyyon maanyga dukkekkeeg fa teere iyyon. iyyon maanyga dukkettiragoon kabakka tirooson. taani fanynyosa feddongooni kondon maanyga dukkekkeeg fa teere iyyon. tayyib iigon kondon maanyga dukkeda kabakka tirooson. dungijon halaas wiirkoosagoon tar kutta nogon. in tariin wiirkafiyen agarra wiida, shejar wee menjon. in shejarin moollo wiida biir wee menjon. man biirragoon jinnirii weekkuu sakanafiishshan in jinnili tood tuskog kunkenon. in wildiili wiida awakka juusan. teffaab wiida jaaljon ummii issaadangeffaan tanynyafiishshoya. tekkon banynyisan uuyi hussan falafiijkummun. tella wee banynyon: ayi in shejar in biirin kochchil menjiyi ukki tanni dungikka gallen, bena aadem weekka enna maany tanga gallirechchaannay jaaga dool echchuu absaaleennaan amanna foog ideer. uwuttikkon banynyon: aygon suldaann asl odda taabaana in kuttangoosa kochchi tanna okkookkeega dowaa teennan weyyikimmun. hekiimin falookkangoon juu egediriin fakkil egedangoosa tooll, hekiimin falaa aademiriin ooyin dummittangookkangoon tarangeffaan aaga aylin in daariyi. tuskuttikkon banynyon: suldaan noogin shaaddo keniz wee kunyafin, fuutafii weekka nala irbiredaannaya mug urum weerangoosa juu kochchi tanna okka tiigir, ayga jaaga mool anna kachchimunnan, aademiriin ooyin dummittanga mallennaan nogjikangoon kutta kiir. teffaabikkon banynyon: ashriya uron jelli weeddo daachchallockkooga. in shaallog wiirkafii wiida ukkirechchon inga. takkon in awakka tuuginnaan fooga sukkissiin ukkig orgon jinnirii kuttimunnan tabtaba tabtaba tabtabagoon doolechchon, maany tan okkirongoon maany tan gallijon. kuttagoon mirooson tallatooni. mira juwagoon iigatichchon suldaann aska ay fa weyyikeer. juu egediriin fakkil guunyangoon eged kedekka ingir ichchi wee menjin. takkon in egedta rasaaslog ushrana iyyon kagiddo. minaa issangoon ur taa ushrana iyyon in egeda immuunaan. rasaaslog ushroossan. dowaa kir tissangoon towwaaliy weyyooson. man mug urumgoon juu rassisana iyyon. mug urumgoon rasaas weekka juu tiroossan. man kenizka juu dukkana iyyon. kenizka dukka ekkiragoon suldaan noogil idashshan. suldaangon wiida tannaska edkirooson taddangoon weziirakirooson. genii khaalsangagoon mebsuutanga tiigooson. naay kiroo, bakhiili, feddingintaan daarin. tar wiida irbiredagooni iigatiron man jullee iriin ayga maanyga dukkechchadeena tawwo tanna wiirkisiini ukki tanni dungikka kawwen, mannatoon juu doola dungiriig kawwachchaa jaanatichaa kabar inga ken kab. tayyib iyyagoon juwon man julleelaaki. tar wiida

askarii weekkuug dabalaan terekka tiroochcha iigatichchon issaatta manna juukan jinnin ondi takka fa faayeenani wiirri wiirrillog aag tanynya, jinnin ondin faayrookkan in dabalaantoollog kantoosa kunyiroosan. askariikkon wiirri wiirrillog tanynyinnan takkon man ukkig doolalley juwon. jinnin ondikkon wildii anguug faayroochchal aygoon faayiddilley daari iigintaangooni, dumma faayrooson. jinnin ondin biir tanna toossiin keelloogon askariikkon sokka echchuu dabalaantoollog kantoosa kunyiroosagoon ereyyahdanga turbu turbiyyanga tiigooshshan.